

Jeju Na Mehkwỳ Jakrã Cunea Wỳr

TIJAC JÕ KÀHHÔC

ÿhỹ, pê Tijac pê Krĩpinkrên jõ krĩ kam Jeju na mehkwỳ jakrã mehkrĩ atajê to ihmipej catê. Ne cupê Jeju tã te amji to hapu na kjê impeaj, ne cupê Jeju jarkwa namemprar catêjê nõ. Ne pê pjê cunea kam, Juta catêjê te Jeju to amji mã mehhimpej atajê mã hõ kàhhôc ita kujate. Na pê mam hõ kàhhôc ita japyrỳ pê Jeju Na Mehkwỳ Jakrã Cunea Wỳr, Tijac Jõ Kàhhôc (Tijac).

Ne pom cu me hõ kàhhôc cahytita kam, pê me pamã ampo pejti to hahkre to hane he. Cu hapahte Jeju to ampeaj kam amji mã mepahhimpej na, cu ha catyt kam Jeju te amji kam hapac xà impejti intuwti ata kôt ame papa.

Pê Tijac me cumã amji jarê

Me Hàpên Xà 12.17; Carati 1.19

1 ¹Hàpà me ikwỳ! Pom me apê Jeju namehkwỳ, ne me apê Ixaher catêjê jakrã te tãxi, ca pjê cunea kam ame apicràn ne ame akrĩ atajê, itea wa me amãihhõc. Ipê Tijac, ne ipê Pahpãm me, me pajõPahhiti pê Jeju Crixto mã ijapên catê.

Cu ha pahtỳj pahte me amji pupun xà kēanre mã me pajūcanār to me papa

Ruc 6.20-23; Roman 5.3-5; 1 Petrô 4.12-19

²ÿhỹ, Jeju kôt pahte ajpên to me pahkjêjê atajê, ca ha hãn ne, ampo te me ato jũ mãnxà kēanre na me amji pupu, ne atỳj hūrên me gakry. ³Ampo na? Pahpãm te me acapi xà caxuw ri hãn ne me amã me akên xà itajê kujate, cute me gahkre peaj prãmte, mōrmō ca ajkĩampeaj kam ihkôt amji kam me gapac to me apa rohnỳtti mã. Ne pom ate me akên xà na me amji pupun ita kam, caha me gūcanār kam me to gãhtàt to me amji pyrác to me apa. Ne ramã ate ita na me amji jahkre pej pejtu. ⁴Na ca ha ate me gūcanār kam me to acrà na, ca ha ma me to amji kà to me mō. Ne ca ha toa me amji jĩ tỳj na, quê ha me acaxwãm pê ate me amji kam me gapac xà kam me apēampo hamre nare, ne ihtỳj me amã ampo cunea Jeju kôt ateme to apa xà caxuw.

⁵Quê ha jüm pê cute amji jahkre pej krã kreti nare, quê ha amji na Pahpãm wÿ, quê ha ihtÿj cumã cute amji jahkre pej krã kreti gõ. Ampona? Pahpãm jãhcãjrëan to hàhcãjrën, ne hàhcãjrëan kãmhãn ne me pahcunea tehcajpa, Jëju kôt me papa xà itana. ⁶Na ca ha me Pahpãm wÿr xà wÿr, amji kam me gapac to me hane he, ne amji mã me garkwa to:

— Wa ha Pahpãm na ahwÿ, quê ha ihtÿj imã ijüparkrã kreti gõ. He wa ihtÿj cute imã hõr na amji mã to hane. Ampo na? Pê ramã taa, ite ahna ijãhwÿr ita na, amji na imã awjahkre — hane. Ne nee ca amji mã me garkwa to:

— Mõrmõ quê ha Pahpãm imã ijüpar krã kreti gõ, nare, quê ha imã hõr nare, pÿpÿn — hajÿr nare. Nãmri cute me hajÿr catêjê pê ri ihhêj rüm kôc te amji wÿr cõxwa krã jacjên pyrãac, nare, me cupêihhêj rüm kôc te apu pïhhõ incrã to pjê kam imprar, mã cute apu amji jacjên pyrãac. Ne cute amji kam me hapac xà pintuw xi hyre nare. ⁷⁻⁸Ne cute me hajÿr catêjê mã, quê ha nee Pahpãm ampo jõr nare. Ampo na? Mencaca xà te amji jïkjê incire nare. Na quê ha cute me amji kam hapac xà pijakrut jarën to hane he. Quê haihcunea te me cumã impejti na, quê ha me amji mã:

— Quê ha Pahpãm itehcajpar ita na — hane. Nare, quê ha ihcunea me cupê ihkaj na, quê ha me amji mã:

— Ihhêj ne nee Pahpãm mãitehcajpar prãm nare — hane. Na ca ha nee me cuxà ahna me amji mã harën to hajÿr nare.

Me pajakràj me, me pajakràj nare pyrên me pajakry

1 Petrô 1.24-25

⁹Quê ha Pahpãm te me pahkjêjê nõ pê hamreare ata to ihkà, ne to ihtÿj ne to hakràj na, quê ha ihtÿj hakry. ¹⁰⁻¹¹Ne hanea ne me pahkjêjêjê nõ jakràjti ata te hajÿar, quê ha Pahpãm te cupê hakràj ata to incri na, quê ha ihtÿj hanea ne hakry. Ne pom me hakràjti itajê pê ihhêj rüm hòjahkratere rã. Quê ha irã, quê ha amcro tÿj catone ahna cõ to, to incrã, quê ha pea ihpÿm. Hõhõ, ita na quê ha me hakràj atajê me hane he, ne cute amji kam me hapac xà atajê cunea jipôc ri me hamre.

Me pahcajpeër xà pyrên me pajakry

Tijac 3.14-16

¹²Nãmri quê ha me pahcunea te me pahkên xà ita kam me to pancrà, ne me pajücanãr, ne me hakren, ne cormã amji mã me Pahpãm to me hajÿr na, quê ha ampeaj kam me pajakry. Ampo na? Me Pahpãm quê ha me pahkên itajê jahpan xà na, ihtÿj me pamã me pahtÿr xà caxuw me pajahĩ xà gõ, cu ha cahê na me pahkrĩ rohnÿtti mã. Ahna mã memprar tÿjti catêjê me he. Ne mehkwyjirõa pê me ajcahu, ne amji mã me hê pejti incwa he. Jïkjê na mã cute hajÿr. Ata to pê Pahpãm cute mehkinti atajê mã awjahkre.

¹³Nãmri, ca ha me anõ te amji kam gapac xà to ihcupan na amji cajpěr na, ca ha nee amji mã garkwa to:

— Pahpãm te ri imã ite amji kam ijapac xà kên ita ton — hajÿr nare. Ampo na? He nee Pahpãm caca xà te hajÿr nare. Jũ wÿr quê jũm Pahpãm mã ihkên ton na awjahkre, quê harkwa kôt to. Ne hanea ne jũ wÿr quêPahpãm jũm mã ihkên ton xà na awjahkre, quê to. ¹⁴⁻¹⁵Nãmri quê ha jũm te amji mã ihkên ton to ipa to prãm na, quê ha amjia kôt ton to ipa, cute amji kam hapac xàa to. Jirô pê mã, quê ha ihtÿj ihkên mã axà, ne cute ihkên ton atajê jahpan xà nacumã amgõ, ne Pahpãm mã hikra ne ty.

¹⁶Ne me ca nare, me ikjêjê impejti kinti atajê, nee ca ampo itajê nõ to, me anõa amji mã ahêj to:

— Pahpãm te ri, ite to cupan xà ita na imên — hajÿr nare. ¹⁷Ampo na? Quêt ampo pejti cunea kam ihkên nare atajêcunea, cõjkwa kam Pahpãm pĩn me pahwÿr hapõj. Ne Pahpãm te cõjkwa kam hàhcujro xà ton ata ri, me pahwÿr ampo pejti itajê cunea kujate. Ne pyt ihtÿj me pamã amcro to, ahna carãre kam. Ne ahnahtũm nare, quê ha ahcacrã ihpro, quê hipêr me pamã amcro ton nare. Ne nee Pahpãm te hajÿr nare, ne quêt mepahto impejti ita na, ne nee jũ caxuw cute me pahcaxuw amji kam hapac xà kên te ihcupan xà nõ ton nare. ¹⁸Ne cute me pamã harkwa kam ihhêj xi nare ita kujahêc. Cu me kampa, cwÿrjapê ri cute me pahto amji kra. Cu ihhêj ne hipêr amepahpÿpÿm, na ri me papê Pahpãm kra cakõnĩ.

Cu ha me Pahpãm kampa, ne harkwa kôt me ton to me papa

Roman 12.17-21; Epet 4.25-5.2; 1 Jowãw 2.3-6

¹⁹ÿhÿ, Jeju kam me ikjêjê impejti kinti atajê, ca ha me acunea atÿj me gũparprãmti to me apa, ne me acakõc xà me, me acryc na me apahãm jãhtõtĩ to me apa, ne ampo itajê cunea to me amji japackre. ²⁰Ampo na? Ca hãn ne me acryc kam pra, ne neePahpãm mã me ampo pejti ton nare. ²¹Cwÿrjapê, ca ha me ate amji kam me gapac xà pahãm nare, inxyre to ate me amji pyrãc atajêcunea jicu. Ne hanea ne ate amji kam me gapac xà kên to me apa xà itajê cunea jicu. Ne quêt amji to me acati prãm nare kam, Pahpãm jarkwa na meamji to põj. Ampo na? Nee mã ampo nanare. He Pahpãm jarkwa pêampo hy kryjre kre jiprãj atajê pyrãc ne ihtÿj ajcamê. Jĩkjê na, ca ha Pahpãm jarkwa kôt me apa, ne nee me ampo kên itajê ton nare na, ca ha atÿj me apicamên to me mõ.

²²Nãmri ca ha ate amji mã me garkwa to:

— Wa ha itÿj Pahpãm jarkwa catia ne kampa, quê ha iteimpar xà atajêa kôt ihtÿj ito impej — hajÿr, ne nee ate ihkôt me amji ton narena, ca ha caa ramã amji mã ahêj. ²³⁻²⁴Ne por me Pahpãm jõ kãhhôc kampa, ne cama harkwa to me hapac kêt, ne nee me ton nare atajê pê ihhêj rũm me hũmre teirĩt xà kam amji kuc na ampo ata kôt me amji pupun, ne memprar kwaa kam me to hapac kêt atajê pyrãc. Ne nee cute jũ na xà

ata na amji tome amji japackre kam incrà nare. ²⁵Ne Pahpãm te amji kam hapac xà, hãn ne nee mepahte ampo pejti ton tète me pajiprôn nare, ne quêt cama ampo pejti ton na me pahtehcajpa. Ne por me hũmre me Pahpãm jarkwa cahyt, ne nee amji pê me to hapac kêt nare, ne ihkôt me ipa atajê, quê ha Pahpãm ihtỳj cuteme hâpên xà ton atajê cunea kam meto impejti ne.

²⁶Nãmri quê ha jũm te amji mã harkwa to:

— Ipê Pahpãm jarkwa kôt, ihkôt ipa catê — hajỳr, ne nee cute ihcakôc kên tète amji jiprôn nare, quê ha nee cupê Pahpãm kôt ipa catê nare, necama apu ahna amji to ihhêj to ipa.

²⁷Ne quêt Pahpãm pê me pajō Inxũ Cati mã ihkôt ipa catê te catyt kam ipa atajâpên xà te hajỳr he. Quê ha mempijapit me, me huwatĩ pê ampo jamreare, mã tee ame amji to hàhhuc to me ipa atajê, quê ha ihtỳj mehtehcajpar to ipa. Ne me cumã Pahpãm kĩn nare catêjê te amji kam me hapac xà to amji tũm nare. Hôhô, cute me ampo pijakrutton xà itajê na ri, Pahpãm mã nee cute me ampo to ihcupan xà nare, ne mempeaj to mempej.

Cu ha pahtỳj amji mã me cupê hamreare atajê cupa

Roman 2.11; Coroxo 3.25

2 ¹Yhỹ me ikjêjê, pom ca me pajō Pahhiti pê Jeju Crixto pê hirã pê impej ata to amjimã me ahimpej to me apa atajê, he me pahte mehcunea jirôa pê me pajō Pahhiti cati na me pamã hahkre pej.

Cwỳrjapê ca ha nee jũmjê nô to mehkwy jirôa pê impejnare, ne quêt mehcunea to amji kam me gapac to apipênti to me apa. ²⁻³Quê ha jũm jakràjti, kà impejtime ôr te hũhhi na hê xà ata, ate me acuprôn xà wỳr mō, ca ha me hõmpu ne me hahkre pejpyrentu, ne me cumã garkwa to:

— Ajpên mō, ne ita ri ca gỳr xà impejti ita kam jỹ — hane. Ne hanea nee jũm pê hamreare ata pupu ne me cumã:

— Curia ca xa, nare, ca to jỹ, pjê kam ipar cahê na — hajỳr na, he mōrmôca ramã ate me jũm to hajỳr, na wa me amã ihkôt harê. ⁴Ampo na? He ca me caa, ajte ajpên to amji kam me gapac xà kêanre itajê tonto me apa. Ne amji to me apicokjêr to me apa. Ne ahnaPahpãm pê me akam ihkaj na.

Cu ha nee me cupê hamreare atajê jirô pê, me hakràjti atajê to impej nare

⁵Me ikjêjê impejti kĩnti itajê, me ikampa. Pahpãm te amji mã me cupê hamreare atajê capi, mehkwy jirôa pê cute amji mã me to ihhimpej catia to prãmte. Ne pê ramã Pahpãm cute amji mã mehkĩnti atajê te ihhimpejxã mã mencjêj na, me to awjahkre. ⁶Ne me ca nare! Ca ajte Pahpãm kĩnte me cupê hamreare atajê to amehkêanre, ne ma ame curê, cute jũ mã ame aton nare kam. Ne ca me hakràjti atajê to pit mã mempej.

He me hakràjti itajêa ri ihtÿj hãn ne me amã mehhêj to me ipa, ne megũhkra jãpên xà jahpan xà na me hakràj cati to me ipa. Ne mehhêj xi to ampo cunea na me ato ihtÿj tu to meipa. Ne ma me acukij xà wÿr me ato ipa, cute meakên mã me arên prãnte, ne hipêr mehhêj xia kam me apê me gŏ pore incwa. Xà ajkĩ me cupê hamreare atajê mã me ato hajÿr to me ipa? Hãpà! He me hakràj catêjê ri ihtÿj me ato hajÿr to me ipa. ⁷Ne me hakràj itajêa ri Jeju na mehkwy me, me pajŏ Pahhiti pê Jeju japry to mehcaôc kêanre to me ipa.

⁸Ne Pahpãm pê me pajŏ Pahhiti jŏ kàhhôc ihtÿj mepamã ihhimpej xà ata to hahkre to hane he:

“Pom amãa amji kĩnti ita na,
quê ha amã me akwy cunea kĩnti ne” hane.

Caha ate me harkwa ita par xàa kôt me apa na ri, me amãihkênre nare.

⁹Nãmri ca ha ate pŏ rúm me hũmre itajê pupun xàkôt, me to impejti na, ca ha me ca ramã me akên mã me amji rên to me mŏ. Ate Pahpãm te amji kam hapac xà jirŏ pê me apÿm, cwÿrjapê ri ramãme akên mã me arên to mŏ. ¹⁰Ne por quê ha jũm amji pê Pahpãm te to ihhimpej xà nŏ pyxit ne ihcaca ata, quê ha taa ramã ihkên mã hàr to mŏ. Quê ha Pahpãm jũm ata mã harkwa to:

— Ca ha ate ijarkwa nŏ pyxit ne ihcaca na, ca ha ramã ihcunea caca.

¹¹— Ampo na? Wa ite amã ijũjarên to: “Nee ahti na axy nare” hajÿr, ne hanea ne amã: “Ca ha nee jũm curan nare” hajÿr. Ca ha ate ahti na axy nare cacrŏ, ate jũm curan na, ca nee ate ipar nare, na ca ha ihcunea na akên mã axà — hane.

¹²Ne Pahpãm jarkwa ihtÿj catyt kam pahte me papa na me pahtehcajpa, na cu catyt kam me papa. Ne nee ame pahcaôc kên to me papa nare. Nãmri quê ha ihtÿj me Pahpãm jũ caxuw pahte amji kam me pajapac xà atajêa na me pahcukij to mŏ. ¹³Ne me pahcukij ne me pahto ipicokjêr xàa kam, quê ha Pahpãm cute mehkwy caprĩ nare atajê, hanea ne nee me caprĩ nare. Ne por mehkwy caprĩ, ne me to impejti atajê, quê ha Pahpãm ihtÿj me caprĩ, ne me to impejti ne.

Cu ha nee me pajarkwa cràre to me pahcaôc nare

Ruc 3.8-14; Me Hàpên Xà 26.19-20

¹⁴Me ikjêjê, ca ha me anŏ te amji jarên to:

— Wa itÿj Jeju to amji mã ihimpej to ipa — hajÿr, ne nee Jeju mã gãpên to apa nare ita kam, xà quê ha ajkĩ ihtÿj Pahpãm jũm te hajÿr ata kên pê hũtà? Hãpà! He Pahpãm mã ca nee ihkra pê Jejuata to amji mã ahimpej nare. ¹⁵⁻¹⁶Ne ihnŏ xwÿjê, quê ihhêaj to me pahkjêjênŏ mã prãm, ne cumã ihkà na prãm, ne awÿr cato, ca hacumã ampo jŏr nare ne cama cumã:

— Imã Pahpãm te amã ampo pejti jõr, ne ato impejti na, ato prãm. Ne imã jũm te amã akã me gõ jõr, mã ate gãpãn na, ato prãm — hajÿr, ne nee ihtehcajpar nare na, jũ mã quẽ ha curi? Jũwÿr quẽ ha apu amji mã hamã. ¹⁷Hõ, quẽ ha jũm te ihcaprÿ na Jeju to amji mã ihhimpej to ipa na amji jarãn, ne nee ihkõt amjikam hapac to ipa nare na, quẽ ha nee jũm ata apu amji mã hamãr nare.

¹⁸Nãmri ca ha me anõ te imã:

— Ca atÿj Jeju to amji mã ahimpej, ne cumã gãpãn to apa, ne pa nare, wa cama Jeju to amji mã ihimpej to ipa, ne nee cumã ijãpãn nare — hajÿr na, wa ha amã amji jarẽ ne amã:

— Wa itÿj Jeju to amji mã ihimpej to ipa xã ita jĩkjẽ na, itÿj hanea ne cumã ijãpãn to ipa. Ne ijãpãn xã itajẽa ri ihtÿj ikõt ipana ijarẽ — hane. Ne ca, ca nee Jeju mã hãpãn xã to gãpãn nare, mã ahna me apupun nare ita kam, jũ mã quẽ ha me, ne ate Jeju to amji mã ahimpej na me gahkre pej? Jũ wÿr quẽ ha ita na ahna me gahkre pej!

¹⁹Mõrmõ ca hãn ne atÿj amji mã Pahpãm jarãn to:

— Wa itÿj Pahpãm pyxit peaj ne ihtiar na ihkrĩ na, amjimã to hane — hajÿr na, quẽ ha gũjarãn xã ata nee Pahpãm kõt apa na garãn nare. Ampo na? He ihtÿj hanea ne me pahcurẽ xwÿn carõ kãn atajẽ me, cupẽ jarõti atajẽ amji mãPahpãm krĩ na to hane, ne ihtÿj hũpa me cumã ihkãhhy kry cakrõ, nee me cupẽ Pahpãm kõt me ipa catẽjẽ nare.

Pẽ Aprãw Pahpãm to amji mã ihhimpej, na pê ahna amji capa

²⁰Ne ate me amji jahkre kêatre, na wa ha itÿj me amã to hahkre. Nãmri ihcaprÿ na pahte Jeju to amji mã me pahhimpej na me amji jarãn, ne mepahte cumã hãpãn xã ton nare ata na ihkaj na. Ne ihcaprÿ na me pahte amji jarãn xã ata kõt hamreare. ²¹Na wa ha ampo itajẽ na me amã me panquẽt xwÿAprãw to icato, ne me amã to hahkre. Pẽ Aprãw Pahpãm to amji mã ihhimpej na, Pahpãm mã impejti. Ne mër jũmã pê ajte ne Pahpãm cuna mã impejti? He pê nee jũ mãn nare. Ne ihtÿj, Pahpãm jarkwa kõt, ajmãr ihkra pê Ixac cura, kãn jakõt na. PẽPahpãm hõmpu, ne ihtÿj cute to amji mã ihhimpej na hahkre pej, na pê ahna amji capa. ²²Ne pom cute ajmãr ihkra curan, mã cute ahnahõmpun ita, ihtÿj amji caxuw Pahpãm kamhapac pejti na harẽ, ne ihtÿj hanea ne amji mã to ihhimpej na harẽ. ²³Cwÿrjapẽ ri Pahpãm jõ kãhhõc kam Aprãw jarãn to:

“Aprãw te Pahpãm kam hapac,
ne toamji mã ihhimpej to ipa,
cwÿrjapẽ ri Pahpãm cajpuaw,
mã cute ihtÿj ahna amji caxãr,
necumã, ‘Apẽ ikwÿ nõ’ ” hajÿr.

²⁴Ne mër hõhõ, ita na me gũcapi to impeaj ne he. Nee mã cu Pahpãm to pahte amji kam me pajapac xã atajẽpit, Pahpãm cuna mã me pampejti na

me pajaxôr nare. Ne quêt cu hân ne hanea ne Pahpãm mã mepajâpên xà ton to me papa atajê ri, Pahpãm cuna mã me pampejti na me pajaxô.

²⁵Ahnaa mã pê cahâj pijapit xyre pê Rapekwÿj xwÿ ata he, ne Juta catêjê pijakrut pê Krîcuxwati pupun catêjê atajê to ne me hûpa te mehtëm na mehtehcajpa, ne hûrkwa jimoc ri kÿj pê me to amxu, ne me to wrÿ, ne ma jû kam me cute me hahêr catêjê atajê pê mehkujate he. Mã Pahpãm te Rapekwÿj jâpên xà itajê na hõmpun, ne ihtÿj cute to amjimã ihhimpej na hahkre pej, ne ahna amji caxàr.

²⁶Ne pom Pahpãm to amji mã me pahhimpej xà jarên me, cumã pajâpên nare ita pê ampo kôt hamreare ata pyrâac. Ne ihhêj rûm cupê ramã mehtyc mã carô hamreare pyrâc, ne nee ampo caxuw impej nare, ne ampo na hamreare.

Cu ha me pajarkwa cakôc xà kôpî

Epet 4.29

3 ¹ÿhÿ me ikjêjê, ca ihhêj ne me gâhtôa ne Jeju na mehkwy kam, me cumã ampo to hahkre catêjê na me amji to prãm. Co he, nãmri pahte me ampo to hahkre catêjê atajê, cu ha pahtÿj me pajarkwa to mepahkwÿ to me pahhimpej to me mô. Cwÿrjapê quê ha Pahpãm me pahkwÿ jirôa pê, caxwãm catia mã me pahcukij, ne ma me pahpupu. Ne me pahcukij ne me pahto ipicokjêr xâjô amcro kam, quê ha Pahpãm cute mempejti ton jahpan xà na me cumã mempejti gô, ne cute mehkên ton jahpan xà na quê ha me cumã mehkêanre gô. Cwÿrjapê, ca hanee me gâhtôa ne me apê me cumã ampo to hahkre catêjê nare, nãmri ca ha me anôpyxit te caxwãm catia mã, amji kam gapac to catyt kam apa na, ca ha atÿj apê me cumã ampo to hahkre catê.

²Mêr ampo na mã wa ame amâijÿjarên xà ita to hane? Nee mã wa ampo na ame amã ijÿjarên nare. He cu me pahcunea hân neihcunea na pahkên xà ton to me papa. Ampo to cu hân ne me pahkên xà catia ton to me papa? Me pajarkwa to! Nãmri quê ha jûm te harkwa to ihcakôc kên ton to ipa nare na, quê ha ampeaj kam ihcunea na impej. Nequê ha ihtÿj harkwa himpej xà to amji to ihhimpej to impejti to ipa.

³Na ca ha me anô cawrôti nô catia jarkwa mã wakÿre incire nô jaxà, ne atÿj jû rito atêm xà ata wÿr to tê. Ca harkwa cakrô na to tê, ne nee ate to atêm xà ata ri to atêm nare. Ampo na? Quê ha ihtÿj jû kam ato tê, ate to atêm xà ata kaj na. ⁴Ahnaa mã hanea ne côxwa kam pâr kreti he. Quê hate côxwa kam kôc pahtÿjti ihcappêr to môr cakrô, quê ha hõ kam, pî po te ihcakrÿn xà incire ata ihtÿj to ihhimpej to mô, porjû ri cute to môr catê te to môr xà ata wÿr.

⁵Jîkjê na mã me pajarkwa te hajÿar. Ne incire cakrô, ihtÿj amji to hàprâr to catia to ipa. Ne mêr jû mã ca ha krytxwa jakratkryjre ata to amji kam gapac to? He ihkryjre cakrô, ihtÿjpô kam cuhy catia to ne to

pôr. ⁶Jīkjê na mã me pajarkwa te haj̄yar. Ne me pajarkwa pê ampo kên cunea xakat. Ne mepaj̄ia kam ihcuhê cakrô, iht̄ȳj me paj̄i cunea mã ihkên crân to ipa. Ne me pajarkwa cakôc xà kêanre atajê hãn ne ampo kên jàhtôa ne to. Necupê ihhêj rûm me pahcurê xwÿn jŏ cuhy ata pyrâac, ne ampo jàhtôa ne ahna hapÿ ne to kên to ipa.

⁷⁻⁸Ne cu hãn ne ampo pryre me, pryjara me, tep me, ihkênta kwÿ me, ampo kên kwÿ jàhtôa ne me to capô nŏ cakrô, jŭ wÿrcu ha me pajarkwa ita to me capônÿre ne, quê ihcarĩcre ne. Ne me pajarkwa ita cakôc xà kêanre ita pê ihhêj rûm cagã xwa cacô te me pahcuran xà, ne iht̄ȳj me hàhtôa pê cute me amji kam hapac xà to kêanre to ipa. Ne jŭ wÿr quê jŭm to ihhimpej quê kêt.

⁹Ne me pajarkwa ita to cu me pajŏ Pahhiti pê Pahpãm pê me pajŏ Inxŭ Cati mã me pahcakôc to mempejti to mepapa. Ne toa me Pahpãm te amji kôat mehĩ ton atajê xŭn kêanre to me papa. ¹⁰Ne me pajarkwa ata pîn ri ihcakôc xà impejti inxôti atajê hapôj, ne hanea ne hàwxŭn xà kêanre xyhti atajê hapôj. Ýhÿ me ikjêjê, me akam quê nee itajê nŏ hajÿr nare. ¹¹Xà quê ha ajkĩ cŏ jatuj xà nŏ pîn iht̄ȳj cŏinxô me cŏxwa ajcacwa ne ajpjê? Hãpà, jŭ wÿr quê apu amji mã hamã. ¹²Ýhÿ me ikjêjê, xà quê ha ajkĩ iht̄ȳj prĩn kam crowrà xŏ nŏ cato? Nare, quê ajkĩ iht̄ȳj ahkrÿt kam pypypre nŏ cato? Quê! Jŭ wÿr quê apu amji mã hamã. Ne jŭ wÿr quê jŭm amji mã hamã ne cŏxwa xwati nŏ kam cŏ inxô jaxà. Mër hŏhŏ, garkwa cakôc xà to ahimpej pëa to apa, quê nee ihcakôc xà pîn hàwxŭn xà kêanre atajê hapôj nare, ne quêt ihcakôc xà impejti to pit mã ihcakôc to ipa.

Pê Pahpãm me pamã me pahkrã kre gŏ

¹³Xà ajkĩ me akam hŏtpê jŭm jŭpar krã kreti te amji jahkre pejti nŏ ipa? Quê ihhêaj to jŭm te ipa na, quê nee cute amji to cati prãnte apu amji to hàmnãn to ipa nare. Ne por quêt hàpên xà impejti, cuhtactiatajê, quê ha iht̄ȳj hŭpar krã kreti na harên to, to ipipê to ipa. ¹⁴Ne ihhêj ne me akwÿ kwÿ iht̄ȳjajpên jŭ na ame amji to prãm to me ipa, ne amjia kŏtamji to cati to prãm, ne iht̄ȳj jŭm te cuna mã amji kam me hapac xà to kên ata to me amji kam hapac to me ipa cakrô, mã iht̄ȳj mempej krã kreti na me amji to ihhêj to me ipa. ¹⁵Nee Pahpãm cute amji kam me hapac xà te hajÿrjê na prãm nare. Ampo na? Pom cute amji kam me hapac xà itajê nee cŏjkwa kam Pahpãm pîn hapôj nare, ne pjê kam ame ipa atajê pîn ri hapôj, ne hanea ne mepahpĩn hapôj. Ne me pahcurê xwÿn carŏ kên ata pîn hapôj. ¹⁶Ne por jŭ ri ajpên jŭ na ame amji to prãm atajê me, amjia kŏt amji to me ipicamên prãmcatejê amehkrĩ atajê ri mehkêanre, ne nee me ajpên parnare, ne ampo kên ton to pit mã, me amji kam hapac to me ipa.

¹⁷Quê ha jŭm xŭmre te cŏjkwa kam Pahpãm pîn krã kreti te amji jahkre pejti ita pyr na, quê ha hane he. Quê ha mam cati mã cute amji kam

hapac xà cunea kam impejti ne, ne nee apu ampo kên kryjre kwỳ ton to ipa nare. Ne quê ha mehcunea caprĩ to ipa, ne ma ajpẽn tête mehprõn to ipa, ne amji mã mehkwy cupahti to ipa, ne me ahna ihpahãmti to ipa. Ne cuteme ajpẽn par xà kam, hãn ne nee mehkwy cakõc xà na, mempar prãm nõ nare, ne ihtỳj me kampa, ne mehkõt hakop, ne me caprĩ ne mehtečajpa. Quê ha ihhimpej xà ata krac ri me hãpẽn xà cunea impej pit. Quê ha mehcunea toipipẽnti to ipa. Ne nee hũjarẽn kam apu amji to ipimxur nare, ne hirãa pẽhãn ne hũjarẽn jicu xà mã to hahêr tu. ¹⁸Ne por jũm xũmre pẽ ajpẽn kam me to impej catê ata pẽ ihtỳj mehkwy cunea mã catyt kam me ipa na, me ton catê. Ne ihhêj rũm cupê ampo hy kre catê mã amji mã ampo hy ata kre, mã cumã intep, mã cuku ne mehkwy jãhtõa mã to harte ata pyrãac.

Cu ha nee ampo kõt me papijapu nare

Jowãw 16.24

4 ¹Yhỹ me ikjêjê, ca ihhêj nehõtpe me ajpẽn kujtên to me apa. Ampo na? Neemã ampo na nare. He amjia kõt ate amji mã me acaca xà naprãmti atajê, ihtỳj ramã me acaxwãm pẽ hanea ne me acujtê. Ne ramã ate me ampo kên ton xà nare na me amji jahkre pej cakrõ, ca atỳj ajte me ampo kên ton to me prãm. ²Ne ca atỳj ampo pej itajê na meamji to prãam kam ame apa cakrõ, ca ha neeame amji mã hamãr ne amencwỳr nare. Ne hanea ne ca hãn ne atỳj me hàhcukrêaj kõt mehcuran prãm. Ne cormã me amã ampo kwỳ cunea na amji to prãam to amji toprãm cakrõ, jũ wỳr ca ha me cumã acato ne amji mã me apy. Cwỳrjapê ca atỳj ame ajpẽn mã, ne ame ajpu. Ne ampo na ri me apê ampo pej atajê cunea jamreare? Nee mã ampo na nare, ca nee ahna me Pahpãm wỳr nare na ri. ³Ne mẽr ampo na mã ca hãn ne ahna me Pahpãm wỳ, ne nee mencwỳr nare? He ca ahna me gãhwỳr to kẽanre, ne cama hãn ne ampo me acajpuaw atajê na pit mã amji mã me ahwỳ. Ne Pahpãm pẽ ahna ihkaj na.

⁴Ne por me cumã Pahpãm kĩn nare atajê, ca nee amehkõt me apa nare. Nãmri ca ha ate mehkõt ameapa na, ca ha ramã amji to apê Pahpãm curê xwỳn. Ca ha ate mehkõt hajỳr na, ca ha nee hipêr Pahpãm cahê na ame apa xà nare, ne ramã me hicu. Ne pomme amã ampo kĩnti kõt me apa xà itajê pẽ ihhêj rũm me hũmre me pyjê te apu amji mã hikran, ne ma ramã ahti na amji to amenxy to ame hikwa to mehcuhwỳr pyrãc. ⁵Ne pẽ Pahpãm jõ kãhhõc kam ramã me pahtohũjarẽn to:

“Me pahte hajỳr tũam,
na cu pahtỳj ajpẽn jũ na ame amji to prãm to amepapa” hane.

Ne nee ihcaprỳ na me pahto hũjarẽn to hajỳr nare. ⁶Ne Pahpãm te ita tête me pahhyr xà caxuw, ihtỳjcumã carõt tỳj. He quê ha ihtỳj pahte amji mã

me ampona prãmti ita jicu na, me pahtehcajpa. Ne pê ramã Pahpãm jŏ kàhhôc kam ihhôc ata me to hūjarēn to hane he:

“Nee Pahpãm mã cute amji to me cati prãm catêjê kīn nare,
ne ampeaj kam cama me kam incryc.
Ne por cuteamji to me cati prãm nare atajêri Pahpãm mã mehkīn,
ne cumã mehtehcajpar prãm” hane.

⁷Cwÿrjapê ca ha me amã Pahpãm kīn catêjê atÿj me cumã amji gŏ, quê ha taa me ato ihhimpej. Ca ha me ca xwÿjê ma ame pahcurê xwÿn pê Xatanaj te amji kam hapac xà caca, ne nee Xatanaj to amji mã meahimpej nare, ne ma amji tête amecurê, quê ha me akampa ne ma pra. ⁸Nãmri ca ha ate Pahpãm wÿr meapipkjêr ne mehtêp to me amŏr na, quê ha hanea ne Pahpãm ihtÿj me awÿr apkjê ne me anahtêp. Ne ate me ampo kên ton atajê, ca ha me ton jicu. Ne por ate me ampo kên to amji kam me gapac atajê, ca ha me to amji kam me gapac jicu, neampo pejti, tetetti to ca ha me amji kampa. ⁹Ne por ate ramã me ampo kên ton atajê, ca ha me to amji kampa, ne kam me amã amji kīn nare ne, ca hatee hapu na ihcaca xà te atÿj me amrã. Ne nee hipêr ame apicxar nare, ne ca ha cama ameamrã. Ne me amã amji kīnti atajê, quê ha me amã amji kīn nare na amji to, ne me amã amji kīn nare ne. ¹⁰Ne Pahpãm kīnte me pahkryre na, ca amji to me amji japackre. Ne nee Pahpãm mã amji to me gãprãr nare, ne cama cute me ato cati xà naamji na me hamã, quê me ato ajcamê, ne me ato cati.

Cu ha nee me pahkwÿ na me pahcakôc kên nare

Ruc 6.37-38; Roman 2.1-3

¹¹Me ikjêjê, ca ihhêj ne me akwÿ te amji kam hapac xà na me hŏmpu, ne ahna me gâhcukjêr to me apa, ne ate mehkên mã me irēn prãmte, me ahna acakôc kêanre to me apa. NePahpãm pê ate me akwÿa na acakôc to hajÿr na ihkaj na. Ampo na? Ca ha ate Jeju kam me akjêjê atajê na me acakôc kêanre to me apa na, ca ha ramã Pahpãm te amji kam hapac xàa na me acakôc kên to me apa. Ne Pahpãm te amji kam hapac xà na, nee me pahcakôc kên xàhamreare, ne cama pahte amji mã mempar, ne amji mã me hūpahti to me papa xà. ¹²Ne jūm ata pyxit peaj mã hãn ne me pamã harkwa himpej xà jirê, ne pyxit peaj ne cupê me pahcukij ne me pahto ipicokjêr catê, necupê Pahpãm. Quê ha ihcunea na me pahcukij, cute me pajahkre pej prãmte. Ne taa mã quê ha pyxit peaj ne ihtÿj incaca xàa na mepahpytà. Ne hanea ne incaca xàa na ihtÿj ame pahto kêanre ne, ne me pahto acto. Ne me pahcurê xwÿn jŏ cuhy kam cute me parēn xà ata kam, he jū mã cu ha ajte me, ne me apê me akwÿa cukij catê? Jūwÿr ca ha apu amji mã hamã ne me apê mehcukij catê, ne mehcukij ne me pahcurê xwÿn jŏ cuhy kam me arê.

Cu ha nee amjia kôt ampo na me amji prâr nare*Ruc 12.13-21*

¹³ÿhÿ me ikjêjê, he ramã ihhêj ne me akwÿ te amjimã me hàpên xà capô hiahpuro. Pahpãm to ate me amji kam me gapac nare kam, ate ahna me amji jahkre pej hiahpuro, ne ate ahna me amji jarên to me hajÿrhe:

— ÿhÿ, apê na wa ha ma krî nõ wÿr tẽ, ne curia apu apê, ne amji mã ihpore catia ne cupy, ne kaam to ipixô to mō. Quê ha ina caku pyxit, wa ha hacpÿa ne amji jaxà ne ijakràaj to ijakràj. Hōhō, ijàpên xà ita to wa ha hane — hajÿr. An! Hewa ha cormã me amã cute hajÿr xà itajê to hahkre!

¹⁴Xà ajkî me amã ajpên apê mō ita kam, ate amji kam me gapac xà jahkre pej? Hãpà! Pahpãmmã ri quêt ajpên me apÿpÿm pêa mã me ate amjikam me gapac xà itajê cunea jahkre pej. Ne cumã me pancaca xà ita pê ihhêj rÿm ahcakÿmte iràrà na apu hapôj ne ahcakÿmti, ne ahna amcro, mã apu hamre. Ita na ri Pahpãm mã me acaca xà te hajÿr, ne cumã hatujre.

¹⁵Cwÿrjapê ca ha me gápênxà to amji mã me ahimpej xà ata kam Pahpãm to me amji japackrea ne, ne me ca me amji mã me garkwa to:

— Quê ha Pahpãm mã ijàpên xà ita na ito prãm na, wa ha itÿj itïar na ijàpên xà ita to ijàpên to ipa — hane.

¹⁶Hō, ca ha me amji kampa, ne meamji jarên to hane, quê ha ahna me amã ihkênre nare. Ne pom ca amji to me acati prãm ita na, Pahpãm pê ihkaj na me akam. Ampo na? Ca cama ame amji to me gãmnan to me apa. ¹⁷Ne ramã me amã ampo pej pit ton jahkre pej cakrô, ca ajte nee me ton nare. Co he, nãmri Pahpãm mã ate me ampo pej ton nare ita na cupê me akam ihkaj na. Cwÿrjapê ca ha me ton nare, ne atÿj me akên mã me axà.

Cu ha nee me hakràjti atajê jÿ na ame amji to prãm nare*Ruc 12.13-21; 1 Timot 6.9-10*

5 ¹Ne me gō krî kam me hakràj catêjê kwÿ amehkrî atajê mã, nee Pahpãm pynâr prãm nare, na ri nee me cupê Jeju na mekwÿ nare cakrô, ca ajte atÿj hÿ na ame amji to prãm. Co he, ame hajÿr nare! Nãmri wa ha itÿj me cumã icakôc to hane he:

— Pom me gакràjti atajê, me ikampa, ne me ikamgapac to impeaj ne. Nãmri ca ha atÿj me akên mã me axà, ne kam me amji pupun xà kèanre to me amji pupu, cwÿrjapê ca ha me acwÿr kam me atêm pyrentu.

²Nãmri me gакràj ita ramã me apê ipictor to mō, ne me akã impejti itajê ramã rôrôtre me apê ihkur to mō. ³Ne me gō pore carôt ramã cupê hamre to mō. Ne wakÿre pràti pê ôr me wakÿre prà jakare to me gакràj atajê, ramã cama hikwa, mã carôt jamre to mō. Por ca ate awejxà caxuw amji mã gакràj itajê cunea to cuprôn, ne hakôt mã ihkrî ata, ramã hamre to mō. Ne nee me gакràjti itajê mã me atehcajpar prãm nare, mãcama

Pahpām mā me garēn kēanre to me garē. Ne me gakrāj ita pê ihhêj rŭm cuhy pyrāac, ne ihtÿj ampocunea na hapÿ ne to capa. Jĭkĵē na, quē ha ihtÿj gakrāj ita ato hamre.

⁴— Ne ampo na mā quē ha ato hane? Nee mā ampo na nare. He ate gō pur kam me hāpēn catêjê atajê mā gāmjōr to impej nare kam, me cumā ahêj. Ne ate hanea ne me cupê me hō pore cahhur juwahi, ne to cuprōn atajê ihtÿj Pahpām mā carār ne cumā me garē. Ne pom me gō pur kam me amā me gō cunea to cuprō atajê, ihtÿj meana ihcakōc kēanre. Ne ihcakōc xà atajê ma Pahpām wÿrramā hāpir. Mā Pahpām, mehcuneaajirōa pê carōt tÿjti ata te kam hapac.

⁵— Ne ita ri, pjê kam me amā ampo pejti atajê to ca ame gicot, ne me acajpuaw, na ca ame gakry. Co, nāmri me apê pryitia pyrāc, ne ampeaj kamramā me gicot, me acuran xà caxuw! ⁶Ampo na? Nee mā ampo na nare. He ca ate jū mā cute ame aton nare, ne nee cute me apê amji pytārñare atajê kēn mā ame irēn, ne amehcuran, cwÿrjapê quē ha Pahpām ame ato kēanre ne — hane.

Cu ha Pahpām mā mehcakōc kam Jeju cator xà jĭkaj

2 Petrô 3.1-13

⁷Ŷhÿ me ikjêjê, ca ha amji mā me aprĭa ne me pahwÿr me pajō Pahhiti cator xà ata na me hikaj. Nāmri taa mā quē ha cormā me pamāajtea mā me pajakrājxà ata gō, quē ha quēt nee jū caxuw me papê hamre nare. Xà ca ajkĭ nee pur kam, cute me ampo hy kre catêjê atajê pupun nare? Quē ha pur kam hāpēn jipêj, ne amji mā ihprĭa kam cormā ta me hāprāhti ata jĭkaj. ⁸Ita cuxà ca ha me hane, ne me amā amji kĭan kam, amji mā me aprĭa ne cormā me gūcanāar kam me hikaj. Ampo na? He ramā hacpÿ ne me pajōPahhiti pê Jeju cator xà ata na hàhtêp to mō.

⁹Ŷhÿ me ikjêjê, nee ca me akwÿa kwÿ mā, me gāhcahhōn to me apa nare. Nāmri ca ha ate me amji kwÿa kōt harēn to me hajÿr na, quē haPahpām pê me pahcukij catê me akampa, ne hahpanxà na ame ato kēanre ne. Neramā cute me pahcukij xàa kam hàhhuc to mō. Quē ha cute mempejti ton jahpan xà na, me cumā mempejti gō, ne cute mehkēn ton jahpan xà na, quē ha me cumā mehkēanre gō.

¹⁰Ne ita to ca ha quēt me amji japackre. He pê Pahpām jarkwa to me cumā ihcakōc catêjê me amji pupun xà kēanre, ne ihtÿj amji mā mehprĭa ne ajco me hūcanār to me ipa. Atajê te amji kam me hapac xàca ha me hūnā, ne me to amji japackre ne ihkōat me apa. ¹¹Quē ha jūm te amji pupun xà kēanre ata kam hūcanār, ne nee amji tēte Pahpām jiprōn nare na, quē ha ihtÿj ampo kēn itajê cunea jicu xàa kamampeaj kam hakry to hanea, pom quē Jo xwÿ he. Pê amji pupun xà kēanre to ajco amji pupun to ipa, ne hĭcu xàa kam Pahpām te tapan to kēnre nare. Ampo na? Pahpām mā ampeajkam me pahkĭn, na ri ihtÿj cumā me pahcaprĭ.

Cu ha nee ihcaprÿ na Pahpãm japrÿ to me pahcakôc nare

¹²ÿhÿ me ikjêjê, he cormã ampo itajêto hahkre xà kwÿ jirôa pê impej ata cator xà. He ihhêj ne me pahkwÿa kwÿ hãn nemencaca xà na me amji ton xà atajê kam, hãn ne ihkaj na cõjkwa kam Pahpãm japrÿ to mehcakôc ne hãn ne me:

— ÿhÿ, wa ha itÿj to, nãmri wa ha ite ton nare na, quê ha hapacta ne Pahpãm incwÿrjapê ito kên — hane, nare, ca ha me anõ amji jarên to:

— Quê, wa ha nee ton nare, nãmri wa ha ite ton na, quê ha hapacta ne Pahpãm ita cwÿrjapê ito kên — hane. Neate me amji jarên xà ita na ihkaj na, Pahpãm pê. Ampo na? Ca ihcaprÿ na haprÿ to ame acakôc, ita na cupê ihkaj na. Na ca ha quêt ahpÿanre na catyt kam me amji jarên to hane he:

— ÿhÿ, wa ha to — hane, ne atÿj ate ahna me amji ton xà ata na me to. Nare, ca ha me amji jarên to:

— Quê, wa ha nee ton nare — hane, ne atÿj ate ahna me amji ton xà ata na nee me ton nare. Ca ha ate me amji jarên to hajÿr na, quê ha nee Pahpãm me acurêmã me amên nare.

Cu ha ampo cunea na Pahpãm to amji japackre

¹³Quê ha me anõ te amji pupun xà kêanre kam ipa na, quê ha ihtÿj Pahpãm mã ahna amji cajrên to prãm. Ne quê ha jÿm te hakryti na, quê ha taa cumã amji kïan kam Pahpãm mã hakryti jô increr to increr to prãm.

¹⁴Ne quê ha jÿm te hà na, quê ha taa me pahkwÿto mehhimpej catêjê kwÿ na amji mã ahwÿ, quê ha me hõmpu, ne me kam ampo cacô te mecaprãr xà ata kwÿ jaxwÿ, ne me to impê, Jeju jarkwa himpej xàa kôt, ne me cumã ihcajrên. ¹⁵Ca ha me to hane ne Pahpãm caca xàa kôt me to ne cumã mehcajrên, quê ha Pahpãm me akampane jÿm ata caprã. Ne cute ihkênton xà ata to cumã impej, ne to tojnô, quê ha impej.

¹⁶Cwÿrjapê cu ha pahtÿj pahte me pahkên ton xà atajê ajpên mã me harê, ne Pahpãm mã me ajpên cajrên, mâr quê pahte me ajpêncajrên xà ata kôt, ihtÿjme pahcaprã. Ne quê ha me pahnô te catyt kam ipa, ne Pahpãm mã ihcakôc xwÿjrea na amji kam hapac to impejti, ne cormã cumã ihcakôc, quê ha ihtÿj Pahpãm kampa, ne cumã ahna to.

¹⁷Ahnaa mã pê Erij xwÿ he. Ne cupê me pahkwÿa xÿmre nõ, ne cupê Pahpãmjarkwa to me cumã ihcakôc catê. Ne Pahpãm mã ihcakôc xà caxuw amji kam hapac toimpejti, ne cumã ta wrÿc nare na to ihcakôc, cute mehkênton atajê jahpan xà na, pê kampa, neta nõ to iwrÿc nare to caku to incrê ne ihkôt to híkjê. ¹⁸Jirô pê mã pê hipêr cumã ihcakôc, pê kampa ne ta to wrÿ, pê hacpÿa mã pjê cunea kam ampo xô cunea huprãj cato. Hõhõ, ca ha me hane.

¹⁹Me ikjêjê, quê ha me pahnõ te Pahpãm jõ pry hyr ne cupê gũjawry na, ca ha me anõ hacyã mã Pahpãm jõ pry pynãr xà caxuw to amji jaxà, ne pry kam amẽ. ²⁰Ampo na? Quê ha jũm te, por cute ihkên ton catê nõ ata to hõ pry kêanreata pê amji jaxàr na, quê ha jũm kên ata te ihkên mã hàr, ne ihtyc xà ata japy to amjijaxà, ne cute ihkên ton ata jicu na, quê ha Pahpãm ihkên ata to tojnõ, ne to hapac kêt. Ỹhỹ, ite me amã ihhóc xà ita pit. Hamre.